

Kasar Amirka Ta Yi Gayyar Sanya Hannun Kamfanin AirPeace Kan Sayen Jiragen Sama Kirar Boeing Goma



Ranar Alhamis daga wuce, Babban Jami'in Harkokin Jakadancin Karamin Ofishin Jakadanin Kasar Amirka, F. John Bray, ya yi gayyar sanya hannun sayar da sababbin jiragen sama, kirar Boeing 737 Max, har goma, ga daya daga cikin kanyan kamfanonin jiragen saman Nijeriya, watau AirPeace.

Babban Jami'in Jakadancin, Bray ne ya shaida sanya hannun yarjejeniyar cinikin, tsakanin Darektan Kasuwanci, na Kamfanin Boeing dake Tsakiyar da Yammacin Afrika, Larry Tolliver, da kuma Shugaban Kamfanin na AirPeace, Allen Onyeama.

A jawabinsa na marhabin, babban jami'in jakadancin, ya bayyana wannan ciniki, a jiragen kasuwancin kamfanin jiragen na Boeing, ga kamfanin na AirPeace, da zama wani dankon zumuncin da Amirka da Nijeriya za su amfana.

“Gwamnatin Kasar Amirka, ta dage, wajen fadada duk wata hada-hadar harkokin tattalin arziki, da mu'amalar ciniki da zuba jarurruka, da Nijeriya. Wannan sanya hannun, ya nuna wata hada-hadar wadda za ta ƙarfafa zumuncin dake tsakanin Amirka da Nijeriya”, in ji Babban Jami'in Jakadanci Bray.



“Sayen sababbin jiragen firar Boeing, har goma, ba karamin zubin jari ba ne, ga makomar harkokin zirga-zirgar jiragen sama, da kuma masana’antun wannan sana’ar. Wannan karin, a jerin jiragen kamfanin na AirPeace, zai taimaka wajen samar da karin ayyukan yi, ga matuƙa jiragen sama, da injiniyoyi, da masu gyare-gyare da kuma masu hidimomi,” in ji shi.

A cewar Darektan Harkokin Kasuwancin Kamfanin na Boeing, Tolliver, jirgin, firar 737 MAX, ya fi kowane irin jirgi sayuwa, a tarihin hada-hadar sayar da jiragen, na kamfanin Boeing, wanda, yanzu kamfanoni 102, a fadin duniya, ke da bukatar a kera ma su karin jiragen dubu hudu da 700.

Cikin abubuwan da ya lissafa game da jiragen, sun hada da rashin shan mai, da kuma tattali, a matsayin abubuwan da su ka sanya ake son jiragen, firar 737 Max.

“Mu na murna da kara yawan jiragenmu, da jiragen firar 737 MAX, domin fasada zirga-zirgarmu zuwa sauran wurare, da kuma biyan bukatun fasinjoji,” in ji Allen Onyema, Shugaba, kuma Babban Jami’in Kamfanin na AirPeace, a wajen bikin sanya hannu kan yarjejeniyar.

A matsayinsa na kasaitaccen kamfanin kera jiragen sama, a Kasar Amirkia, kamfanin na Boeing, na taimaka wa kamfanonin zirga-zirgar jiragen saman kasashe fiye da 150, a duniya.

###